

ഭരണഘടനാ ഭേദഗതികൾ: അല്പം ചരിത്രം

വർഗീസ് ജോൺ, തോട്ടപ്പുഴ

കോട്ടയം എം.ഡി. സെമിനാരിയിൽ 1934 ഡിസംബർ 26 (1110 ധനു 11)ന് കുടിയ (മലങ്കര) സുറിയാനി ക്രിസ്ത്യാനി അസോസിയേഷനും മലങ്കര എപ്പിസ്കോപ്പൽ സുന്നഹദോസും പാസ്റ്റാക്കി അന്നു മുതൽ നടപ്പിലിരിക്കുന്നതാണ് മലങ്കര ഓർത്തഡോക്സ് സുറിയാനി സഭയുടെ ഭരണഘടന. ഈ ഭരണഘടനയിൽ കാലസ്ഥിതി അനുസരിച്ചും സൗകര്യം അനുസരിച്ചും പിന്നീട് ആവശ്യമായ ഭേദഗതികൾ വരുത്തി നടപ്പിൽ വരുത്തിയതാണ് ഇപ്പോഴുള്ള ഭരണഘടന. നാലു പ്രാവശ്യമാണ് ഇപ്രകാരം ഭേദഗതികൾ വരുത്തിയിട്ടുള്ളത്.

1934ൽ ഭരണഘടന പാസ്റ്റാക്കുമ്പോൾ 13 ഭാഗങ്ങളായി 127 വകുപ്പുകളാണ് ഉണ്ടായിരുന്നത്. ഈ ഭരണഘടനയിൽ ആവശ്യമായ ഭേദഗതികൾ നിർദ്ദേശിക്കുന്നതിന് 1948 ഒക്ടോബർ മാസത്തിൽ അസോസിയേഷൻ മാനേജിംഗ് കമ്മറ്റി ഒരു സബ്കമ്മറ്റിയെ നിയോഗിച്ചു. 1950 ജൂൺ 18ന് കുടിയ മാനേജിംഗ് കമ്മറ്റി അന്നത്തെ ഭരണഘടന 121-ാം വകുപ്പ് അനുസരിച്ച് ഭേദഗതികൾ വരുത്തുകയും അസോസിയേഷന്റെ അംഗീകാരത്തിനായി സമർപ്പിക്കണമെന്നു നിശ്ചയിക്കുകയും ചെയ്തു. കോട്ടയം എം.ഡി. സെമിനാരിയിൽ 1951 മേയ് 17ന് കുടിയ മലങ്കര അസോസിയേഷൻ 'സഭാഭരണഘടന' നാലാമത്തെ ആലോചനാവിഷയമായി ഉൾപ്പെടുത്തുകയും അഞ്ചാമത്തെ പ്രമേയമായി അവതരിപ്പിച്ചു പാസ്റ്റാക്കുകയും ചെയ്തു. "മലങ്കര മെത്രാപ്പോലീത്താ തിരുമനസ്സിലെ 733-ാം നമ്പർ ക്ഷണകല്പന സഹിതം അയച്ചിരുന്നതും 110-ലെ അസോസ്യേഷനിൽ പാസ്റ്റാക്കപ്പെട്ട ഭരണഘടനയിൽ മാനേജിംഗുകമ്മിറ്റി നിർദ്ദേശിച്ചിട്ടുള്ള ഭേദഗതികൾ ചേർത്ത് ഒന്നായി അച്ചടിപ്പിച്ചിട്ടുള്ളതുമായ ഭരണഘടന മേയ് 16-ാം തീയതി കുടിയ മാനേജിംഗുകമ്മിറ്റി വരുത്തിയിട്ടുള്ള ഭേദഗതികളോടു കൂടി ഈ യോഗം പാസ്റ്റാക്കുന്നു....." എന്ന പ്രമേയമാണ് അസോസിയേഷൻ അന്നു പാസ്റ്റാക്കിയത്. 1954 മാർച്ച് 29നു കുടിയ എപ്പിസ്കോപ്പൽ സുന്നഹദോസ് പാസ്റ്റാക്കിയതോടെ 134 വകുപ്പുകൾ അടങ്ങിയ ഭരണഘടന നടപ്പിലായി. വകുപ്പുകളുടെ എണ്ണം കുടിയതു മാത്രമല്ല, സമഗ്രമായ ഒരു ഭേദഗതിയാണ് അന്നു നടപ്പായത്. ഭരണഘടനയുടെ ഒന്നാം ഭാഗത്തുള്ള പ്രഖ്യാപനത്തിൽ (1, 3, 4 വകുപ്പുകൾ) പോലും വ്യക്തതയ്ക്കു വേണ്ടി ചെറിയ ഭേദഗതികളുണ്ടായി.

1958ലെ സുപ്രീം കോടതി വിധിയെ തുടർന്ന് സഭായോജിപ്പിന്റെ അന്തരീക്ഷത്തിലാണ് അടുത്ത ഭേദഗതി ഉണ്ടായത്; അതായത് മുൻ പാത്രിയർക്കീസ് വിഭാഗം കൂടി ചേർന്നു നടത്തിയ ഭേദഗതി. മെത്രാപ്പോലീത്താമാർ, മാനേജിംഗ് കമ്മറ്റിയംഗങ്ങൾ, പള്ളികൾ തുടങ്ങി നാനാഭാഗത്തുനിന്നും ഭേദഗതി നിർദ്ദേശങ്ങൾ ക്ഷണിച്ചുകൊണ്ട് 1964 ൽ റൂൾ കമ്മറ്റി ഇതിനുള്ള നടപടികൾ ആരംഭിച്ചു. ഭരണഘടന 127-ാം വകുപ്പ് അനുസരിച്ച് റൂൾ കമ്മറ്റി സമർപ്പിച്ച ഭേദഗതികൾ 1967 ഏപ്രിൽ 14നു കുടിയ മാനേജിംഗ് കമ്മറ്റി പാസ്റ്റാക്കുകയും ജൂൺ 15, 16 തീയതികളിൽ കുടിയ എപ്പിസ്കോപ്പൽ സുന്നഹദോസ് അംഗീകരിക്കുകയും ചെയ്തു. പരിശുദ്ധ ബസേലിയോസ് ഔഗേൻ പ്രഥമൻ കാതോലിക്കാ ബാവായുടെ 1967 ജൂൺ 26ലെ 156/67-ാം നമ്പർ കല്പന പ്രകാരം പുതുക്കിയ ഭരണഘടന നടപ്പിൽ വരുത്തി. പള്ളി ഇടവകയെ സംബന്ധിച്ചുള്ള 6 മുതൽ 44 വരെയുള്ള വകുപ്പുകളാണ് അന്നു ഭേദഗതി ചെയ്തത്. 18 മുതൽ 31 വരെയുള്ള വകുപ്പുകൾ യുക്തിസഹമായി പുനക്രമീകരിച്ചു. കൈക്കാരന്റെ തെരഞ്ഞെടുപ്പിനെ പറ്റിയുള്ള 34-ാം വകുപ്പ് പൂർണ്ണമായി ഭേദഗതി ചെയ്തു. 42, 134 വകുപ്പുകൾ നീക്കം ചെയ്തു.

42 - വികാരിയും ശേഷം പട്ടക്കാരും ഇടവക മെത്രാപ്പോലീത്തായുടെ കൽപ്പനയെ പള്ളി സംബന്ധിച്ച എല്ലാ കാര്യങ്ങളിലും അനുസരിക്കേണ്ടതും ഇടവക മെത്രാപ്പോലീത്തായുടെ കൽപ്പന അനുസരിച്ചു മാത്രം അവർ പള്ളിയിൽ കർമ്മാദികൾ നടത്തേണ്ടതും ഇടവക മെത്രാപ്പോലീത്തായുടെ കൽപ്പനയ്ക്കു വിരോധമായി അവർ പള്ളിയിൽ യാതൊരു കർമ്മവും നടത്താൻ പാടില്ലാത്തതും ആകുന്നു.

134 - ഈ ഘടന അസോസ്യേഷനിലും എപ്പിസ്കോപ്പൽ സിനഡിലും പാസ്റ്റായതിനു ശേഷം നടപ്പിൽ വരുന്നതാകുന്നു. ഇവയാണ് നീക്കം ചെയ്ത വകുപ്പുകൾ.

ഭരണഘടനയുടെ 46, 71 വകുപ്പുകളിൽ 1996 മാർച്ച് 25, 1997 ഫെബ്രുവരി 5 തീയതികളിലെ ഉത്തരവു പ്രകാരം ബഹു. സുപ്രീം കോടതി വരുത്തിയ ഭേദഗതികൾ 1997ൽ ഭരണഘടനയുടെ അനുബന്ധമായി ചേർത്തു. ഇതനുസരിച്ച് ആനുപാതിക പ്രാതിനിധ്യപ്രകാരമാണ് 2002 മാർച്ച് 20ന് മലങ്കര അസോസിയേഷൻ കുടിയത്.

2006 നവംബർ 23ന് സഭാ മാനേജിംഗ് കമ്മറ്റി നടത്തിയ മൂന്നാമത്തെ ഭരണഘടനാ ഭേദഗതിയോടെ 11 വകുപ്പുകൾ (6, 46, 57, 61, 71, 79, 84, 93, 103, 110, 120) ഭേദപ്പെടുത്തുകയും സിവിൽ വ്യവഹാരങ്ങളെ സംബന്ധിച്ചുള്ള 135-ാം വകുപ്പ് പുതിയതായി ചേർക്കുകയും ചെയ്തു. സുപ്രീം കോടതി വിധിപ്രകാരം

ഭേദഗതി ചെയ്യപ്പെട്ട വകുപ്പുകൾ (46, 71) ഇതോടെ ഭരണഘടനയുടെ ഭാഗമായി. കൂട്ടുടസ്സിമാരുടെ കാലാവധി അഞ്ചു വർഷമാക്കിയതാണ് (93) ഭേദഗതികളിലൊന്ന്.

മാനേജിംഗ് കമ്മറ്റിയുടെ അംഗസംഖ്യയും കാലാവധിയും സംബന്ധിച്ചുള്ള വകുപ്പിലാണ് (79) സുപ്രധാനമായ മറ്റൊരു ഭേദഗതി. മുളന്തുരുത്തി സുന്നഹദോസ് കാലത്തെ (1876) അംഗസംഖ്യ 1934ലും അതേ പടി നിലനിർത്തിയതാണ് 2006 വരെയും മാറ്റമില്ലാതെ ഉണ്ടായിരുന്നത്. 2006 ഒക്ടോബർ 12ന് കൂടിയ മലങ്കര അസോസിയേഷൻ വർദ്ധിപ്പിച്ച അംഗസംഖ്യ ഈ വകുപ്പിൽ ചേർത്തു. “മാനേജിംഗ് കമ്മറ്റിയിലെ അംഗങ്ങളുടെ എണ്ണം യുക്തം പോലെ അസോസിയേഷൻ അധികപ്പെടുത്താവുന്നതാകുന്നു” എന്ന് 79-ാം വകുപ്പിൽ പറയുന്നതനുസരിച്ചാണ് മലങ്കര അസോസിയേഷൻ പ്രമേയം പാസ്സാക്കി കാലാവധിയായി അംഗസംഖ്യ വർദ്ധിപ്പിച്ചുവന്നത്.

വനിതകൾക്ക് ഇടവകയോഗത്തിൽ അംഗത്വവും വോട്ടവകാശവും ഇടവക ഭാരവാഹിത്വവും (മാനേജിംഗ് കമ്മറ്റിയംഗം, സെക്രട്ടറി, കൈസ്ഥാനി) നൽകിക്കൊണ്ടുള്ള ഭരണഘടനാ ഭേദഗതികളാണ് അവസാനമുണ്ടായത്. ഇടവകയിൽ നിന്നുള്ള മെത്രാസന ഇടവകയോഗംഗത്തിന്റെയും അസോസിയേഷൻ അംഗത്തിന്റെയും ഒഴിവു വന്നാൽ ഈ സ്ഥാനത്തേക്ക് ഉപതെരഞ്ഞെടുപ്പ് നടത്താനുള്ള വകുപ്പുകൾ (46 സി, 71 ഡി) ഭരണഘടനയിൽ ചേർത്തു. 2011 ഒക്ടോബർ 19ലെ സഭാ മാനേജിംഗ് കമ്മറ്റി 18 വകുപ്പുകളിൽ ഭേദഗതി വരുത്തി പാസ്സാക്കിയാണ് ഇതു നടപ്പിലാക്കിയത്. (ഭരണഘടനാ ഭേദഗതികൾ - 2012 ജനുവരി ലക്കം മലങ്കരസഭാ മാസിക കാണുക).

സഭാഭരണഘടന 126, 127 വകുപ്പുകൾ പ്രകാരമാണ് ഭരണഘടന ഭേദഗതി ചെയ്യുന്നത്. ഇതേ വകുപ്പുകൾ 1934 - 1951 കാലത്തും (വകുപ്പുകൾ 120, 121) അതേപടി ഉണ്ടായിരുന്നു. “..... അസോസിയേഷൻ മാനേജിംഗ് കമ്മറ്റി പാസ്സാക്കുന്ന നിശ്ചയങ്ങൾ അസോസിയേഷനും എപ്പിസ്കോപ്പൽ സിനഡും ഭേദപ്പെടുത്തുന്നതുവരെ നടപ്പിൽ ഇരിക്കുന്നതും ആകുന്നു” (വകുപ്പ് 127). അസോസിയേഷന്റെ വലിപ്പവും ഭരണഘടന നിലവിൽ വന്ന കാലത്ത് അസോസിയേഷൻ ക്രമമായി കൂടുന്നതിനുള്ള പ്രായോഗിക ബുദ്ധിമുട്ടും പരിഗണിച്ചായിരിക്കാം ഇങ്ങനെ ചേർത്തത്. ഇതനുസരിച്ച് ഭരണഘടനാ ഭേദഗതികൾ മലങ്കര അസോസിയേഷൻ പാസ്സാക്കാതെ തന്നെ നടപ്പാക്കാവുന്നതാണ്. എന്നിട്ടും 1951ലെ ഭേദഗതികൾ മലങ്കര അസോസിയേഷൻ പാസ്സാക്കുകയാണുണ്ടായത്. പ്രഖ്യാപനത്തിൽ ഉൾപ്പെടെ ഭരണഘടനയിൽ സമൂലമായ മാറ്റം വന്നതുകൊണ്ടായിരിക്കാം ഇപ്രകാരം ചെയ്തത്. എന്നാൽ അസോസിയേഷൻ മാനേജിംഗ് കമ്മറ്റി പാസ്സാക്കിയ 1967, 2006, 2011 വർഷങ്ങളിലെ ഭേദഗതികൾ മലങ്കര അസോസിയേഷൻ ഇതുവരെ പാസ്സാക്കിയിട്ടില്ല; നിരാകരിച്ചിട്ടില്ല; ഭേദപ്പെടുത്തിയിട്ടുമില്ല. അതിനാൽ അതേപടി നിലനിൽക്കുന്നു.

1873ൽ പരുമല സെമിനാരിയിൽ കൂടിയ പള്ളിപ്രതിപുരുഷയോഗത്തിന്റെ അഞ്ചാം നിശ്ചയ പ്രകാരം തെരഞ്ഞെടുക്കപ്പെട്ട നാല് പട്ടക്കാരും എട്ട് അയ്മേനികളും അടങ്ങുന്ന കമ്മറ്റിയാണ് ഭരണഘടന പ്രകാരമുള്ള ആദ്യത്തെ മാനേജിംഗ് കമ്മറ്റിയെന്നു കരുതാം. മുളന്തുരുത്തി സുന്നഹദോസിൽ (1876) ഇതിന്റെ അംഗസംഖ്യ 24 (8 + 16) ആയി. 1878, 1892, 1901 വർഷങ്ങളിൽ തെരഞ്ഞെടുക്കപ്പെട്ട കമ്മറ്റിയിലും ഇത്രയും അംഗങ്ങളുണ്ടായിരുന്നു. 1908ൽ ഇത് 26-ം 1930ൽ 36-ം ആയി.

1934 ഡിസംബർ 26ന് പാസ്സാക്കിയതു മുതൽ 2006 നവംബർ 23ന് ഭേദഗതി ചെയ്യുന്നതു വരെ അസോസിയേഷൻ മാനേജിംഗ് കമ്മറ്റിയുടെ പരമാവധി അംഗസംഖ്യ സെക്രട്ടറി, ട്രസ്റ്റിമാരെ കൂടാതെ 26 (8 + 16 + 2) എന്നാണ് സഭാ ഭരണഘടനയിൽ (വകുപ്പ് 1934ൽ 77, 1951 മുതൽ 79) പറഞ്ഞിരുന്നത്. എന്നാൽ 1934 ഡിസംബർ 26നു തന്നെ ഇത് 60 ആയി വർദ്ധിപ്പിക്കുകയും അത്രയും അംഗങ്ങളെ അന്നു തന്നെ തെരഞ്ഞെടുക്കുകയും ചെയ്തു.

മാനേജിംഗ് കമ്മറ്റിയുടെ ആകെ അംഗസംഖ്യ 1951ൽ 81, 1959ൽ 90, 1965ൽ 108 എന്നിങ്ങനെ മലങ്കര അസോസിയേഷൻ വർദ്ധിപ്പിക്കുകയും അതേ യോഗത്തിൽ തന്നെ അതനുസരിച്ച് തെരഞ്ഞെടുപ്പും തുടർന്ന് നോമിനേഷനും നടത്തുകയും ചെയ്തു. 1970, 1974, 1980 വർഷങ്ങളിലും 108 അംഗങ്ങളുണ്ടായിരുന്നു. ഭാവിയിൽ വരേണ്ട അംഗസംഖ്യ മുൻകൂട്ടി കണ്ട് വർദ്ധിപ്പിക്കുന്ന രീതി 1980ലാണ് നടപ്പാക്കിത്തുടങ്ങിയത്. അന്നത്തെ നിശ്ചയമനുസരിച്ച് 1985ൽ 114 അംഗങ്ങളുണ്ടായിരുന്നു. 1985ലെ നിശ്ചയമനുസരിച്ച് 1989ലും 1994ലും 138-ം 1994ലെ നിശ്ചയമനുസരിച്ച് 2002ൽ 141-ം 2006ലെ നിശ്ചയമനുസരിച്ച് 2007ൽ 159-ം അംഗങ്ങളുണ്ടായിരുന്നു. 2012ലെ അംഗസംഖ്യക്കു മാറ്റമില്ല.

ആകെയുള്ള 81 അംഗങ്ങളിൽ 15 പേരെ സമുദായത്തിലെ വിവിധ സ്ഥാപനങ്ങളെ പ്രതിനിധീകരിക്കുന്നതിനും മറ്റുമായി മലങ്കര മെത്രാപ്പോലീത്താ നോമിനേറ്റ് ചെയ്യേണ്ടതാണെന്ന് 1951 ലെ മലങ്കര അസോസിയേഷൻ യോഗത്തിന്റെ നാലാം പ്രമേയത്തിൽ പറയുന്നു. നാമനിർദ്ദേശം ചെയ്യപ്പെട്ട അംഗങ്ങളുടെ സംഖ്യ 1959ൽ 18, 1965 മുതൽ 22, 1985ൽ 24, 1989 മുതൽ 30 എന്നിങ്ങനെയാണിരുന്നത്. 2012 ലും മാറ്റമില്ല.

അസോസിയേഷൻ തെരഞ്ഞെടുപ്പു നടപടി ചട്ടങ്ങൾ: അൽപം ചരിത്രം

വർഗീസ് ജോൺ, തോട്ടപ്പുഴ

മലങ്കര അസോസിയേഷൻ യോഗങ്ങൾ വിളിച്ചുകൂട്ടുന്നതും നടത്തുന്നതും ക്രമവൽക്കരിക്കുന്നതിനാണ് 'മലങ്കര സുറിയാനി ക്രിസ്ത്യാനി അസോസിയേഷൻ യോഗം കൂടി തെരഞ്ഞെടുപ്പു നടത്തുന്നതു സംബന്ധിച്ച നടപടി ചട്ടങ്ങൾ' ഉണ്ടാക്കിയിരിക്കുന്നത്. "ഈ നടപടി ചട്ടങ്ങൾ മലങ്കര ഓർത്തഡോക്സ് സുറിയാനി സഭയുടെ ഭരണഘടനയിലെ വ്യവസ്ഥകൾക്കു വിധേയമായ ഉപചട്ടങ്ങളാകുന്നു" എന്ന് ഇതിന്റെ പ്രഖ്യാപനത്തിൽ പറയുന്നുണ്ട്.

"മലങ്കര അസോസിയേഷൻ യോഗങ്ങൾ വിളിച്ചു കൂട്ടുന്നതിനെയും അവകളുടെ നടത്തിപ്പിനെയും സംബന്ധിച്ച് നടപടി ക്രമങ്ങൾ നിർദ്ദേശിക്കുന്നതിന് ഒരു സബ് കമ്മിറ്റിയെ നിയമിക്കേണ്ടതാകുന്നു" എന്ന് ശ്രീ. എം. ഏബ്രഹാം അവതരിപ്പിച്ച പ്രമേയം 1966 ഡിസംബർ 27-നു കൂടിയ അസോസിയേഷൻ മാനേജിംഗ് കമ്മിറ്റി പാസ്സാക്കുകയും അതനുസരിച്ച് പരിശുദ്ധ കാതോലിക്കാ ബാവാ ഒരു സ്പെഷ്യൽ കമ്മിറ്റിയെ നിയമിക്കുകയും ചെയ്തു. നടപടി ചട്ടരൂപീകരണത്തിന്റെ ആരംഭം ഇങ്ങനെയാണ്.

ഈ ചട്ടങ്ങളുടെ നക്കൽ മാനേജിംഗ് കമ്മിറ്റിയിൽ സമർപ്പിക്കണമെന്ന് 1967 ജൂലൈ നാലിനു കൂടിയ മാനേജിംഗ് കമ്മിറ്റി തീരുമാനിച്ചു. സ്പെഷ്യൽ കമ്മിറ്റി തയ്യാറാക്കിയ നടപടി ചട്ടങ്ങൾ വർക്കിംഗ് കമ്മിറ്റി വരുത്തിയ ഭേദഗതികളോടെ 1967 ഓഗസ്റ്റ് പത്തിനു കൂടിയ മാനേജിംഗ് കമ്മിറ്റിയിൽ സമർപ്പിച്ച് വിശദമായ ചർച്ചകൾ നടത്തി. എല്ലാ തെരഞ്ഞെടുപ്പുകൾക്കും നടപടി ചട്ടങ്ങൾ തയ്യാറാക്കുന്നതിന് റൂൾ കമ്മിറ്റിയെ ചുമതലപ്പെടുത്തി. 1967 ഡിസംബർ 27-നു കൂടിയ മാനേജിംഗ് കമ്മിറ്റി, നടപടി ചട്ടങ്ങളിൽ ചില ഭേദഗതികൾ കൂടി നിർദ്ദേശിച്ചു. റൂൾ കമ്മിറ്റി തയ്യാറാക്കി സമർപ്പിച്ച നടപടി ചട്ടങ്ങൾ 1968 ഫെബ്രുവരി 22-നു കൂടിയ മാനേജിംഗ് കമ്മിറ്റി ആവശ്യമായ ഭേദഗതികൾ വരുത്തി അംഗീകരിച്ചു.

1969 ഫെബ്രുവരി 27-നു കൂടിയ മാനേജിംഗ് കമ്മിറ്റി അസോസിയേഷൻ നടപടി ചട്ടങ്ങൾ വീണ്ടും ചർച്ചയ്ക്കെടുത്തു. ഈ നടപടി ചട്ടങ്ങളിലെ ചില വ്യവസ്ഥകൾ സഭാ ഭരണഘടനയ്ക്കു വിരുദ്ധമാണെന്നും മറ്റു ചില വ്യവസ്ഥകൾ അസോസിയേഷൻ അംഗങ്ങളുടെയും മാനേജിംഗ് കമ്മിറ്റിയംഗങ്ങളുടെയും അവകാശങ്ങളെ ഹനിക്കുന്നവയാണെന്നും വിമർശനം ഉണ്ടായതിനാൽ അഭിപ്രായമറിയാനായി റൂൾ കമ്മിറ്റിയ്ക്ക് അയച്ചുകൊടുത്തു. റൂൾ കമ്മിറ്റി വേണ്ട ഭേദഗതികൾ വരുത്തി 1969 ഒക്ടോബർ 20-നു കൂടിയ മാനേജിംഗ് കമ്മിറ്റിയിൽ സമർപ്പിച്ചു. വീണ്ടും ചില ഭേദഗതികൾ വരുത്തി മാനേജിംഗ് കമ്മിറ്റി പാസ്സാക്കി. പരിശുദ്ധ ബസേലിയോസ് ഔഗേൻ പ്രഥമൻ കാതോലിക്കാ ബാവാ 1970 ഫെബ്രുവരി ഒന്നിന് ഇത് നടപ്പിൽ വരുത്തി.

ഈ നടപടി ചട്ടങ്ങളിലെ വോട്ടിംഗ് സമ്പ്രദായം ഉൾപ്പെടെയുള്ള ചട്ടങ്ങൾ ആദ്യവസാനം പരിശോധിച്ച് ആവശ്യമായ ഭേദഗതികൾ നിർദ്ദേശിക്കാൻ മാത്യൂസ് മാർ അത്താനാസിയോസ് മെത്രാപ്പോലീത്താ (പ്രസിഡന്റ്), ഫാ. പി. പി. ജോസഫ്, പി. സി. ഏബ്രഹാം (അസോസിയേഷൻ സെക്രട്ടറി/കൺവീനർ), എം. ഏബ്രഹാം, കെ. ചെറിയാൻ, പി.എൻ. നൈനാൻ, പി.ടി. വർഗീസ് എന്നിവരടങ്ങുന്ന സബ് കമ്മിറ്റിയെ 1970 ജൂൺ 25-നു കൂടിയ മാനേജിംഗ് കമ്മിറ്റി നിയമിച്ചു. ഈ സമിതിയുടെ നിർദ്ദേശങ്ങൾ 1970 ആഗസ്റ്റ് 27-നു കൂടിയ മാനേജിംഗ് കമ്മിറ്റി ഭേദഗതികളോടെ അംഗീകരിച്ചു. പരിഷ്കരിച്ച നടപടി ചട്ടങ്ങൾ 1970 സെപ്റ്റംബർ 15-ന് പരിശുദ്ധ കാതോലിക്കാ ബാവാ നടപ്പിൽ വരുത്തി.

സ്പെഷ്യൽ കമ്മിറ്റി, റൂൾ കമ്മിറ്റി, വർക്കിംഗ് കമ്മിറ്റി, മാനേജിംഗ് കമ്മിറ്റി എന്നീ സമിതികൾ നാലു വർഷം നിരന്തരമായി ചർച്ച ചെയ്താണ് ഇതു തയ്യാറാക്കി നടപ്പിൽ വരുത്തിയത്. അസോസിയേഷന്റെ അംഗസംഖ്യ കുറയ്ക്കുന്നതിനെപ്പറ്റിയുള്ള നിർദ്ദേശം സജീവമായി ചർച്ച ചെയ്തിരുന്നതും കാലതാമസത്തിന് കാരണമായി. ഈ കാലഘട്ടത്തിൽ മലങ്കര അസോസിയേഷൻ കൂടുന്നതിന് പല പ്രാവശ്യം തീയതി നിശ്ചയിക്കുകയും മാറ്റി വയ്ക്കുകയും ചെയ്തു. 1968 ൽ അന്തിമരൂപം വരുത്തിയ നടപടി ചട്ടങ്ങൾ 1969 ലും 1970 ലും പരിഷ്കരിച്ചു. (മലയാള മനോരമ ദിനപത്രത്തിന്റെയും മലങ്കരസഭാ മാസികയുടെയും പഴയ ലക്കങ്ങൾ പരിശോധിച്ചാണ് ഈ കുറിപ്പ് തയ്യാറാക്കിയത്. മലങ്കര നസ്രാണികൾ ആറാം വാല്യം 119-139 പേജുകളിലെ 'ശബ്ദരഹിതസമരം' എന്ന അദ്ധ്യായത്തിൽ ഇസെഡ് എം. പാറേട്ട് പറയുന്നതു കൂടി കാണുക).

ഈ നടപടി ചട്ടങ്ങൾ അനുസരിച്ചാണ് 1970 ഡിസംബർ 31 ന് മലങ്കര അസോസിയേഷൻ യോഗം കൂടിയത്. തുടർന്ന് ആറ് അസോസിയേഷൻ യോഗങ്ങൾ (1974, 1977, 1980, 1982, 1985, 1987) ഇതനുസരിച്ചു

നടന്നു.

ഈ നടപടി ചട്ടങ്ങളിൽ വർക്കിംഗ് കമ്മിറ്റി നിർദ്ദേശിച്ച ഭേദഗതികൾ 1989 ഏപ്രിൽ 14-നു കൂടിയ മാനേജിംഗ് കമ്മിറ്റി അംഗീകരിച്ചു. റൂൾ കമ്മിറ്റി തന്നെയാണ് ഇതിനുള്ള ആദ്യ നടപടികൾ സ്വീകരിച്ചതെന്ന് കരുതുന്നു. ഒട്ടേറെ ഭേദഗതികൾ നിർദ്ദേശിക്കപ്പെട്ടെങ്കിലും അത്യാവശ്യമുള്ള വളരെ ചെറിയ ഭേദഗതികൾ മാത്രമാണ് അന്നു വരുത്തിയത്. ഇതനുസരിച്ച് ഭേദഗതി ചെയ്ത നടപടി ചട്ടങ്ങൾ 1989 ജൂൺ ഒന്നിന് പരിശുദ്ധ ബന്ദേലിയോസ് മാർത്തോമ്മാ മാത്യൂസ് പ്രഥമൻ കാതോലിക്കാ ബാവാ നടപ്പിൽ വരുത്തി. മൂന്ന് അസോസിയേഷൻ യോഗങ്ങൾ (1989, 1992, 1994) ഇതനുസരിച്ച് നടന്നു.

1995 ലെ സുപ്രീം കോടതി വിധിക്കു ശേഷം അനുബന്ധം 1, 2 എന്നിവയിൽ ആവശ്യമായ മാറ്റങ്ങൾ വരുത്തി 1997 ൽ അച്ചടിച്ചു; എങ്കിലും സുപ്രീം കോടതി വിധിയനുസരിച്ചുള്ള മാറ്റങ്ങൾ പൂർണ്ണമായും ഇതിൽ ഉൾക്കൊണ്ടിട്ടില്ല. കാലഹരണപ്പെട്ട അവസ്ഥയിലാണെങ്കിലും ഇപ്പോഴും നിലവിലുള്ളത് ഈ നടപടി ചട്ടങ്ങൾ തന്നെയാണ്.

അസോസിയേഷൻ നടപടി ചട്ടങ്ങളുടെ ആറാം ഭാഗം പത്താം വകുപ്പ് മൂന്നാം ഉപവകുപ്പ് അനുസരിച്ചാണ് മേൽപട്ട സ്ഥാനികളുടെ തെരഞ്ഞെടുപ്പ് നടപടിക്രമം കാലാകാലങ്ങളിൽ തയ്യാറാക്കിയിരുന്നത്. ആറാം ഭാഗം പത്താം വകുപ്പ് ഒന്നാം ഉപവകുപ്പ് മാനേജിംഗ് കമ്മിറ്റിക്കു നൽകുന്ന അവകാശം ഉപയോഗിച്ച് മേൽപട്ട സ്ഥാനികളുടെ തെരഞ്ഞെടുപ്പ് സുഗമമായി നടത്തിവന്നു. 2007 ഡിസംബർ ആറിനു കൂടിയ പരിശുദ്ധ എപ്പിസ്കോപ്പൽ സുന്നഹദോസ് അംഗീകരിച്ച് 2008 ഫെബ്രുവരി 20-ന് മാനേജിംഗ് കമ്മിറ്റിയിൽ പ്രസ്താവിച്ച് പ്രാബല്യത്തിൽ വരുത്തിയിട്ടുള്ള 'എപ്പിസ്കോപ്പാ സ്ഥാനികളുടെ തെരഞ്ഞെടുപ്പ് സംബന്ധിച്ചുള്ള മാനദണ്ഡങ്ങളും നടപടിക്രമവും' ആണ് ഇപ്പോൾ നിലവിലുള്ളത്. ഇത് സഭാഭരണഘടന 107, 113, 128 വകുപ്പുകളും അസോസിയേഷൻ നടപടി ചട്ടങ്ങളുടെ നാലാം ഭാഗവും അനുസരിച്ചുള്ളതാണെന്ന് കരുതുന്നു.

നടപടി ചട്ടങ്ങൾ ഭേദഗതി ചെയ്യാനുള്ള നടപടിക്രമം ഒരിടത്തും പറയുന്നില്ല. ആറാം ഭാഗം പത്താം വകുപ്പ് മൂന്നാം ഉപവകുപ്പ് ഭേദഗതിക്കു വേണ്ടിയുള്ളതല്ലെന്നു കരുതുന്നു. അടിയന്തിര ഘട്ടത്തിലും നടപടി ചട്ടങ്ങളുടെ പരിധിയിൽ വരാത്ത വിഷയങ്ങളിലും പ്രസിഡന്റിന് ഇടപെടാൻ വേണ്ടിയുള്ളതാണെന്നാണ് ഈ ലേഖകന്റെ അഭിപ്രായം.

അസോസിയേഷനിൽ നിന്ന് മാനേജിംഗ് കമ്മിറ്റിയിലേക്ക് നേരിട്ടു മത്സരിക്കാൻ അവസരം നൽകുന്ന വകുപ്പ് (നടപടി ചട്ടങ്ങളുടെ അഞ്ചാം ഭാഗം ഒൻപതാം വകുപ്പ് നാലാം ഉപവകുപ്പ്) വ്യക്തതയില്ലാത്തതയും പല വിധത്തിൽ വ്യാഖ്യാനിക്കാവുന്നതും ആശയക്കുഴപ്പം ഉണ്ടാക്കുന്നതുമാണ്. ആറാം ഭാഗം പത്താം വകുപ്പ് ഒന്നാം ഉപവകുപ്പ് ഫലത്തിൽ സഭാഭരണഘടന 127-ാം വകുപ്പ് അസോസിയേഷനു നൽകുന്ന അവകാശത്തെ നിഷേധിക്കുന്നതായി ഭവിക്കുന്നു.

ഭരണഘടന ഭേദഗതി ചെയ്യുന്നതുപോലെ റൂൾ കമ്മിറ്റി സമർപ്പിക്കുന്ന നിർദ്ദേശങ്ങൾ മാനേജിംഗ് കമ്മിറ്റി പാസ്സാക്കി വേണം നടപടിചട്ടങ്ങളും ഭേദഗതി ചെയ്യേണ്ടത് എന്നാണ് ഈ ലേഖകന്റെ അഭിപ്രായം.